

ሰንበት ዘስምዖን

10 2011 ዓ.ም. (2/17/2019)

መዝሙር: መሀሩነ እለ ቀደሙነ ምጽአቶ ለክርስቶስ ...

ንባባት: 1ቆሮ 15:12-20፣ 1ዮሐ 3:1-9፣ ግ.ሐ. 3:17-ፍ፣ ሉቃ 6:17-26

ምስባክ: ተበሃሉ ጻድቃን ዘእንበለ ይቁም አድባር ወይትፈጠር ዓለም ወምድር፣ እምቅድመ ዓለም ወእስከ ለዓለም አንተ ክመ፣ ኢትምጦ ለሰብእ ለኃሳር መዝ.89።

መዝሙር: “ቅድመና ዝነበሩ ናይ ክርስቶስ ልደቱ ጥምቀቱ ግልጽቱ መሂሮምና፣ መልአኻን ንማርያም ከበስራ እንከሎ ወዲ ክትወልዲ ኢኺ ኢልዋ። መዓልቲ ምውላዳ ምስ በጽሑ ክኣ ወለደቶ፣ ዮሐንስ ኣጠሚኛዎ መለኮቱ ንምሕታቱ ግን ኣይከአለን፣ ስምዖን ኣብ ሕፅኑ ተቐቢልዎ ሕልንኡ ገሊጽሎ፣ የማናዩን ምኽሩን ንኣቦ ዝኾነ ክድሕነና መጽአ” ይብል።

ካብ ዕለት 8-12 የካቲት ኣብ ሰንበት እንተ ወዓለ ዘስምዖን ይህባል። ስምዖን ንኢየሱስ ኣብ ሕቕፋ ዝተቐበለ ንመጻኢ ሕይወት ኢየሱስን ማርያምን ብትንቢት ዝተዛረብ እዩ (ሉቃ 2: 27-35)። ናይ ሎሚ መዝሙር ምስቲ ናይ ስምዖን ትንቢትን ሕይወትን ኣተሓዘዙ ናይ ኢየሱስ እንታይነትን ንሕና ኣመንቱ ክንለብሶ ዝግብእና ሕይወት ይነግረና።

ስምዖን ነብይ ንኢየሱስ ኣብ ሕቕፋ ምስ ሓዞ ኣብዚ ዓለም ክነብር ኣይብሃገን “ኣ ጎይታይ ደጊም ንባርያኻ ኸም ቃልካ ብሰላም ኣፋንም ከመይ ኣዲንተይ ነቲ ምድኃንካ ርእየናኦ እየን” (ሉቃ 2: 29-30) እናበለ ዕብየትን ጸጋን ንኢየሱስ ምስ ረኽብና እንዕደሎ ይገልጻልና። ሰብ ኣብ ልቡ ኣብ ከባቢኡ ዕብየት ኣምላኽ ክርኢ ምስ ከኣለ መንግስተ ሰማይ ኣብ ምድሪ እዩ ዝነበር። ቅ. ጴጥሮስ ኣብ ደብረ ታቦር ተልውጦ ራእይ ኢየሱስ ምስ ረኣየን ክብሪ መንግስተ ሰማይ ምስ ኣስተማቕረን “ጎይታይ ንኣና ኣብዚ ምንባር ጽቡቕ እዩ” (ማቴ 17: 1-9) እናበለ ካብቲ ዝርእዩ ዘሎ ሓጎስ ክቕይር ኣይደለን።

ኣብ መስዋዕቲ ቅዳሴ ክንሳተፍ ከሎና ኢየሱስ ብርእሱ ኣብ መንጎና እዩ ዝርከብ፣ ዓይኒ ሕልናና ክርኢ እንተ ዝኸእል ቅዳሴ ነዊሑና፣ ደኺምና እናበልና እነዕለብጦ መሕዘነና ምኽንያቱ ምሳና ዘሎ መን ምዃኑ እንተ ንፈልጥ ከምቲ ነታ ሳምራዊት ሰበይቲ ዝተባህላ “ህያባ ኣምላኽን እቲ ኣስትይኒ ዚብለኪ ዘሎ መን ምኻኑን እንተ ትፈልጥስ ንስኺ ምለመንክዮ ኔርኪ፣ ንሱ ኸኣ ማይ ሕይወት ምሃበኪ ነሩ” (ዮሐ 4: 10) ዝበላ ንኣና እውን እዚ ኣብ ቅድመኻ/ኺ ዘሎ ብሓቂ ክትርእዩን ክትኣምኖን እንተ ትኸእል እዚ ኹሉ ኣይምበልካን ይብለና ኣሎ። ኣምላኽ ሎሚ እውን ክንፈልጦ ክነለልዮ ይደሊ ኣሎ ምስ ስምዖን ነብይ ኮና ንቀበሎ ንርኣዮ ኸው ሕይወት መንግስተ ሰማይ ክንትምነ ኢና።

ቤተ ክርስቲያን ሎሚ እውን እምነትና ኣብ ኣምላኽን ኣብቲ እንኮ ወዲ ኣምላኽ ኢየሱስ ክርስቶስ ክንገብር ተዘኻኽረና ኣላ። ክርስቶስ ብትንሣኤኡን ሞቱን ንሞት ስዒሩ ኣብ ዘለዓለማዊ ሕይወት እምነትና ተስፋን ኣጽኒዕዎ እዩ። ተሪፉ ዘሎ ናተይን ናታትኩም እሽታ ጥራሕ እዩ። ንክንሰምዖን ክንቀርቦን ንዝሓትት ዘሎ ኣምላኽ መልሲ ክንህብ እዋኑ እዩ።

አእዛና ንቃል አምላክ ክሰምዓ ጽንክብላ እሞ ክምልሳ፤ አዲነትና ቋሕ ኢሊን ክርእያ እሞ እርኢ ኢሎኹ ኢልና ንኢየሱስ አሰሩ ክንስዕብ ናይ እዋና ሕቶ መልሲ ዝደሊ እዩ። ከምቲ ኤርምያስ ኣብ 5:21 ዝብሎ እዩ ዘሎ ኩነታትና “ኣቱም ልቢ ዘይብሎም ዓይኒ ኸለዎም ዘይርእዩ፤ እዝኒ ኸለዎም ድማ ዘይሰምዑ ዓያሱ ሕዝቢ”። ኣብ ልብና ተመሊስና ኣምላኽ ካባይ እንታ ይደሊ ኢሎ ኢልና ሕይወትና ንሕተት፤ ኣብ ጽምዋ ኣቲና ምስ ኣምላኽ ጥራሕ ንዛረብ ኸዑ ክምልሰልና እዩ።

ኣብ ትንቢት ኤርምያስ 17:5-8 ዘሎ እንተ ኣንበብና ሳዕቤን እምነት ኣብ ገዛእ ርእስናን ኣብ ካልኣት ሰባትን ክንገብር ከሎና ከምዚ እናበለ ይገልጽ “ኣብ ሰብ ዝውክል እወ እሙንቶኡ ኣብ ምድራዊ ሰብ ዚገብር ብልቡ ኻባይ ካብ እግዚአብሔር ዚርሕቕ ሰብ ርጉም እዩ” ይብል። በዘን ቃላት ገሩ ኣምላኽ ዝብለና ኩሉ እዚ ናይ ዓለም ነገራትን ካብ ኣምላኽ ተፈሊና እንገብር ነገራት ኩሉ የውድቕና ምኽንያቱ ዓወትናን ሕይወትና ብርእሱ ኣብዚ ነገራት ስለ ዘይጽጋዕ።

ቃል ኣምላኽ ኣብ ዓሚቕ አስተንትኖ ክንኣቱ እዩ ዝዕድመና። ንርእስና ኣብ መንን ኣብ እንታይን እዩ እምነተይ እናበልና ክንኣትት ይግብአና። እምነትና ኣብ ኣምላኽ ክንገብር እንከሎና እቲ ዝበለጸ አቅራቢ ኣብ ሕይወት እዩ። ብርግጽ ከም ሰበ መጠን ኣብዚ ሕይወት ክንገብርን ክንኮኖን ዘሎና ኣሎና ስለዚ ንኹሉ ናይ ዓለም ነገርን ርእስናን ምድርባይ ማለት ኣይኮነን። ግን ክንርስዖ የብልናን ኣምላኽ እዩ ህልዋት ዝገበረናን ኣብ ኩሉ እንገብር ኃይልን ክእለትን ሂቡ ከም እንገብር ዝገብረና ዘሎ።

ብዘይ ኣምላኽ ምንባር ማለት ምማት እዩ፤ ብዘይክኡ ሓንቲ የብልናን ከም ብጹእ ሊምበርማን (Nenerabl Libermann, C.Sp) ዝብሃል ደጋጊሙ ኣብ ጺዕሪ ሞት እንከሎ ዝብሎ “ኣምላኽ ኩሉ እዩ፤ ሰብ ወላ ሓንቲ ኣይኮነን፤ ኣምላኽ ኩሉ እዩ ሰብ ሓንቲ ኣይኮነን”። እዚ ኣብ ርእስና ተመሊስና ክንኣስብ ይዕድመና፤ እንታይ ድኣ እዩ እዚ ኣብ ዓለምና ካብ ውልቀ ሰብ ጀሚርካ ክሳብ ብሃገር ደረጃ ሃነፍነፍ ምባልን ኣነ ዘብል ትዕቢት ክፍኣት ዝዚኡ ንደቂ ሰብ ኣብ ዓዘቕቲ ስቓይን ጭንቀትን ኣውራዳ ንሰብ እንታይነቱ ዘጥፍእ ዘሎ? ሕጽር ብዝበለ ኣብ ልብናን ኣምላኽ ክነግስ ስለ ዘይክኣለ እዩ።

ንኣምላኽ ምሉእ እምነት ገርካ ሕይወትካ ምምራሕ ምንጨ ውሽጣዊ ሓጎስን ሰላምን ቅሳነትን እዩ። መዘምር ዳዊት ኣብ መዝ. 125:1 ከምዚ ይብለና “እቶም ብእግዚአብሔር ዚውክሉ ኸምታ ዘይትናወጽ ንዘለዓለም እትነብር ከረን ጽዮን እዮም” ይብለና። ኣምላኽ ዝሓዘ ሕይወት ኩሉ ዝሓዘ እዩ። እሞ ሎሚ ንመን ሒዝና ኣሎና? ምስ ሰባት ዘሎና ርክብ ኣብ እንታይ ዝተመስረተ እዩ? ብዙሕ ጊዜ ኣብ ግዙፋዊ ጥቕሚ እዩ ዝምስረት ክገብረልካ ግበረለይ ዝዓይነቱ ሕይወት ስለዚ ርክብና ብዓይኒ ኣምላኽ ርኢና ኣብ ቤት ኣምላኽ ንመለስ።

ቅ. ጳውሎስ ኣብ ሎሚ ዝተነበትና 1ቆሮ 15:12-20 ሓደ ዓይነት ሓሳብ የቕርብልና። ተስፋና ኣብ ርእስና ወይ ኣብ ናይ እዚ ዓለም ነገራት ጥራሕ ከምዘይኮነ እናገለጸ እምነትና ኣብ ክርስቶስ ኣብቲ ብትንግሤኡ ናይ ዘለዓለማዊ ሕይወት ተስፋ ዘጽንዓልና ክንገብር ከም ዝግባእ ገሊጹ ይነግረና። “ኣብ ክርስቶስ ዘላትና ተስፋ ኣብዛ ሕይወት እዚአ ጥራይ እንተ ደኣ ኹይና ካብ ኩሉ ሰብ እንደግንጽ ምኹና ነርና” ይብለና። ብኻልእ ኣዘራርባ ሕይወት ኣብዚ ዓለም ኣይውድእን እዩ። ኩኖ እዚ እንርእዮ ዓለም ካልእ ኣሎ። ኣብ ዝተንሥኦ ክርስቶስ ተስፋ ገርና እንተ ነበርና ጥራሕ ኣብኡ ክወስደና ይኽእል። ቅልል ብዝበለ ኣዘራርባ ጉዕዞና ምስ ኢየሱስ ኣብዚ ኣየብቅዕን እዩ፤ ኹንኡ ካልእ ዓለም ኣሎ። ግን ኣብ ንዋይ ዓለም ቅድሚ ምኻድና ኣብዚ ዓለም እንቕርቦ ስንቀሩ ክህልወና ይግብአና ንሱ ኸኣ ፍቕሪ ሰላም ምሕረትን ሕድገትን ኣዘውቲርና ኣብ ሓቅን ርትዕን

ክንብር እም ዓይንናን ልብናን አብ አምላኽ ገርና ንኹሉ ዝንገረና ፈተናን ተጸብኦን ዓለምን ሰይጣንን አሸንፍና ምስ እንኽእል እዩ ድልዱል ስንቂ አሎና ክንብል እንኽእል።

ከምቲ አብ ትንቢት ኤርምያስ ዝጠቐስናዮ አብ አምላኽ ዘይምእማን ብጥንቃቄ ክንሕዞ ከምዘሎና ዝነገረና ናይ ሎሚ ወንጌል ካብ ሉቃ 6:17-26 ዘሎ ብዛዕባ እቶም ንድላይ እግዚአብሔር ዝገብሩ ብጹአት/ዕዉታት ከምዝኾኑ ይነግረና። እዚ አብ ወንጌል ማቴ 5-7 ብተመሳሳሊ ንረኽቦ። ማቴዎስ አብ እምባ፡ ሉቃስ ከአ አብ ጎልጎል ከም ዝተገብረ ይነግሩና እዚ ኸአ ምስቲ ዘተሓላልፍዎ መልእኽቲ ከተሓሕዝዎ ኢሎም እዮም። ብርግጽ አብ መንጎ ክልቲኦም ፍልልይ አሎ ግን ናይ ሓባር ሓሳብ አልኦም ንአብነት ክልቲኦም ብብጹአን ይጅምሩ። ክልቲኦም ብጎንጸ ዘይኮነ ብሰላም ንጸላእትን ክንምልስ ይሓቱ። ክልቲኦም ንኻልኦት ከይንፈርድ ይኸልክሉና። ክልቲኦም ብሓደ ዓይነት አገባብ ይውድእዎ ማለት ክልተ ዓይነት ሰማዕቲ ከምዘለዉ ክልተ ዓይነት ሃንጽቲ ከምዘለዉ። ናይ ሉቃስ ጽማቕ ወይ አሕጽር አቢሉ ነቲ ናይ ማቴዎስ ዘቕረብ እዩ ዝመስል። ግን ሉቃስ ቅዳሕ አስትምህርኡ አብ ጎልጎል ብናቱ ርድኢትን አገላልጺን ክንርእዮ ይግባእ ምኽንያቱ ብናቱ መገዲ ክብሎ ዝደለዮ እዩ ቀሪብልና። ንአብነት ሉቃስ ድኻታት ወይ ሃብታማት ክብል እንከሎ ቀጥባዊ ኩነታት ዘይኮነ ዘስምዕ ውሽጣዊ ሕይወትና እምባር አብ ሃብቲ ወይ ዘሎና ክብሪ አይኮነን ዘስምዕ። ብሓፈሻ አብ ርድኢት ብሉይ ኪዳን ህዝብ እግዚአብሔር ንርእሶም አብ ቅድሚ አምላኽ ክርእዩ እንተ ኸአሉ ከም ድኻታት ጥሙያት፡ ሽትጉራት እዮም ዝቐጽሩ ነሮም። ከምኡ ሃብታማት ኩሉ ዘልኦም ዝስሕቁን ጽቡቕ ዝስምዖም እዮም ንኹሉ እቲ እግዚአብሔር ዝሃቦም ኪዳን ክሕልዉ ከለዉን ምስኡ ጽቡቕ ርክብ ክህልዎም እንከሎ (ኢሳ 5:8-13)። አብ ርድኢት ሉቃስ ቁጣባዊ ጸገም ዘልኦም አብ አድላይነት አምላኽ ክርእዩ ዝያዳ ዕድል ዘልኦ ገሩ የቐርበልና። ብአንጻሩ ሃብታማት አድላይነት አምላኽ አብ ሕይወቶም ብቐሊል ከጥፍእዎ ይኸእሉ ይብል። እቲ ኹይኑ እቲ አርድእቲ ክርስቶስ አድላይነት አምላኽ አብ ኩሉ ሕይወቶም ቀዳምነት ክሰርዑ ከምዘለዎም እዩ ዝነግር። ሃብቲ ወይ ድኽነት ካብ አምላኽ ክፈልየና የብሉን። አምላኽ ፍቕሩን ሓልዮቱን ብምድራዊ ሃብቲ ወይስእነት ክምዘን አይግባእን እኳድኦ በቲ ዘሎና ንአምላኽ ርኢና ክንክእል ክንመስግን ይግባእ። አብ መንግስቲ አምላኽ ድኻ ወይ ሃብታም የለን ምኽንያቱ እቶም ብዙሕ ዘልኦም ምስቶም ዘይብሎም ክማቐሉ እዮም። እቲ ቁምነገር ብዛዕባ ድኻታት ምድንጋጽ ጥራሕ እኹል አይኮነን ብሓቂ ከም ብክርስቶስ አሕዋት ዘሎና ግዙፋውን መንፈሳውን ምስ አሕዋትና ክንካፈል ከሎና ጥራሕ እዩ። እቲ ቀንዲ ነጥቢ ዋሕስ ሕይወተይ አብ እንታይ እዩ ዘሎ ዝብል እዩ። ዋሕስይ አብቲ ዘሎኒ ንብረት ወይ ሃብቲ ድዩ ወይስ አብቲ ምስ አሕዋተይን አሓተይን ብሓባር ኮይና አብ ነነድሕድና ክንትሓጋገዝ ከሎና።

እዚ ብዛዕባ ብጹአን ከም ሓደ ጥዑም መዝሙር ከይኑ አብ ፍሉይ ጣዕሚ ሕይወትን አስተንትኖ አብ ፍጹም ተአዝዞ አብ ድላይ አምላ ክንኦቱ ዘዘኻኸር እዩ። ብዛዕባ ብጹአን ዝዛረብ መዝሙር ክርስቶስ ኮይኑ አብ አምላኽ ምሉእ እምነት ክንገብር እናጸውዕ ንቅድሚት አብ ዘለዓለማዊ ሕይወት ክንርኢ ዝሕግዘና እዩ። እዞም ጸጋታት ወይ እውን ዓወታት ሕይወት ነቶም ብምሉእ ሕይወቶም አብ ትሕቲ አምላኽን ድላዩን ጥራሕ ዝገብሩ ዝውሃቡ እዮም። እዞም ቃላት ኢየሱስ ብዛዕባ ብጹአን ዘዘኻኸሩና ኩሉ ሰናይ ግብሪ አብዚ ዓለም እንገብሮምን እንሰርሖምን አብ ዝመጽእ ዓለም ዓስቢ ዘለዓለማዊ ሕይወት ከም ዘውህቡና ይነግሩና። ግን ብጽቡቕን ምእንቲ አምላኽን ኢልና እንተ ገበርናዮም ጥራሕ እዩ።

እምብእር እቲ ጽቡቕን ዘሓጎስ ዜና ናይ ሎሚ አብዚ ዓለም እንከሎና ወላ ሓደ ሰላምናን አእምሮናን ውሽጣዊ ሓጎስናን ክሰርቀና አይግባእን። ምኽንያቱ እምነትና አብዚ ዓለም ወይ እውን አብ ሰብ ከማና አይኮነን። እንታይድኦ እምነትና አብቲ ዝሞተን ዝተንሥኤን ክርስቶስ መድኃኒናን

ተስፋ ዓለምን ዝኾነ እዩ። መዘምር ነዚ ሰናይ ዜና ከምዚ እናበለ አሕጺሩ ይገልጻልና “እቲ ኣብ እግዚአብሔር ዝኣምን ሰብ ብጹእ እዩ” (መዝ. 40:4)።

ኣብ ኣምላኽ ምሉእ እምነት ገርና ሓቕን ሰላም ዝሓዘ ሕይወት ሒዝና ንሓውናን ሓፍትና ኣፍደገ ሰማይ ክንከፍተሎም መብራህቲ ኮና ካብ ጸጋም ናብ የምን እንመልሶም ኮና ክነብር ነቲ ክኣል እኩሉ ኣምላኽ እሙን ረድእኻ ክኸውን ሓግዘኒ ንበሎ። ነዚ ኸኣ የብቅዓና።

አባ ንጉሠ ፍሥሓ